



Ксёндз Арцыбіскуп, ужо прайшоў год ад нашай апошняй размовы на старонках газеты “Слова Жыцця”. За гэты час у жыцці Касцёла ў Беларусі было перагорнута шмат новых старонак. Узнікла шмат пытанняў на новыя тэмы, але варта таксама ўзгадаць і старыя.

Аб медыях...

- *Ваша Эксцэленцыя, Вы адказныя за развіццё сродкаў масавай інфармацыі. Калі ласка, дайце ацэнку працы каталіцкіх СМІ ў беларусі за апошнія гады. Ці можна казаць пра развіццё каталіцкіх сродкаў масавай інфармацыі? Калі так, то якія новыя накірункі іх развіцця з’явяцца ў нас?*

- У апошні час развіццё каталіцкіх СМІ ў нашай краіне вельмі заўважаецца. Гэта таксама пацвердзіў І Кангрэс каталіцкіх СМІ, які нядаўна прайшоў у Гродне. Газеты, часопісы, кнігі, сярод якіх і такія важныя, як Дакументы II Ватыканскага Сабору, Кампендый Катэхізіса і сацыяльнага вучэння Касцёла, інтэрнэт і яго шырокае выкарыстанне ў душпастарстве з’яўляюцца найлепшымі доказамі гэтага.

Адначасова трэба заўважыць, што яшчэ шмат трэба зрабіць у гэтай галіне, што падкрэсліў і згаданы вышэй Кангрэс. У сувязі з гэтым, Канферэнцыя Біскупаў у Беларусі стварыла спецыяльную працоўную групу для развіцця стратэгіі каталіцкіх СМІ ў Беларусі. †

- *Як ідзе справа стварэння беларускай секцыі “Радые Марыя”?* - На дадзены момант мы знаходзімся на этапе апрацоўкі і падпісання дамовы з сусветнай рэдакцыяй “Радые Марыя”, якая знаходзіцца ў Італіі.

Аб моладзі...

- *Як Вы ацэньваеце душпастарскую працу з моладдзю? Ці выкарыстоўвае Касцёл у Беларусі ўсе магчымыя для гэтага сродкі?*

- Моладзь – гэта надзея свету і Касцёла. Праца з моладдзю з’яўляецца новым, вельмі сур’ёзным выклікам для беларускага Касцёла, які адраджаецца. Зроблена нямала, але ўсё яшчэ недастаткова. Трэба прымаць добры вопыт іншых Касцёлаў, больш выкарыстоўваць СМІ, пілігрымкі, рознага тыпу сустрэчы і юбілеі з мэтай фармацыі моладзі. Бачна таксама недастатковая актыўнасць душпастараў у выкарыстанні ствараемых Касцёлам магчымасцей, перш за ўсё, у арганізацыі ўдзелу маладых асоб у моладзевых сустрэчах.

- *Які, на Вашу думку, плён сустрэч у Івянцы, Лідзе і Браславе?*

- Гэта вельмі важныя з пункту гледжання фармацыі і ўзаемнай інтэграцыі сустрэчы. Трэба толькі пашырыць іх геаграфію, каб у іх прымала ўдзел моладзь з іншых дыяцэзій. Добра, што яны адбываюцца ў розны час. Гэта дае больш магчымасцей удзелу ў іх.

□ □ - *Сусветны дзень моладзі адбудзецца ў Рыа-дэ-Жанэйра. Ці будуць там прадстаўнікі Беларусі?*

- Так. Рыа-дэ-Жанэйра знаходзіцца вельмі далёка, і падарожжа каштуе дорага, але, нягледзячы на гэта, плануецца ўдзел дэлегацыі моладзі з Беларусі.

□ □ - *Ксёндз Арцыбіскуп, Вы атрымліваеце шмат пытанняў ад моладзі. Аб чым часцей за ўсё пытаюць маладыя людзі? Якое пытанне было самым цяжкім?*

- Я сустракаюся з рознай моладдзю. Студэнты часцей за ўсё задаюць пытанні, звязаныя з адносінамі “вера – навука”. Я лічу, што гэта вельмі важна, бо моладзь хоча верыць свядома і выкарыстоўваць запас ведаў для пацвярджэння і ўзмацнення сваёй веры. Найбольш часта задаваемыя пытанні адпавядаюць тэндэнцыям сучаснасці, а менавіта: аб сэнсе жыцця, аб перадачы Божага дару жыцця, аб сужэнскай еднасці і неразрыўнасці, аб сексуальнай этыцы, аб змене полу.

Самае цяжкае? “Ён і яна ўзялі шлюб. Ці застанецца іх шлюб сапраўдным, калі адзін з бакоў зменіць пол?”

□ **Аб касцёлах...**

- *Як выглядае справа з будаўніцтвам касцёлаў? Ці лёгка атрымаць дазвол на пабудову новай святыні?*

- На канкрэтнае пытанне ў канкрэтным месцы можа даць адказ канкрэтны біскуп. Што да Мінска-Магілёўскай архідыяцэзіі, то моцна наракаць мы не можам. Толькі ў самым Мінску за апошнія 5 гадоў мы атрымалі 7 пляцовак пад будаўніцтва новых касцёлаў. На дадзены момант у сталіцы будуюцца 4 касцёлы.

- *Ці свецкія вернікі дапамагаюць святарам у арганізацыі новых парафій?*

- Так, але энтузіязм пачатку 90-х гадоў мінулага стагоддзя, на жаль, прытух ці прытухае, хоць і нямала месцаў, дзе людзі актыўна ўключаюцца ў арганізацыю парафій і будаўніцтва новых касцёлаў.

- *Колькі касцёлаў патрэбна для некалькіх соцень чалавек, каб добра ахінуць іх душпастарскай апекай?*

- Пры ўтварэнні парафіі трэба зыходзіць з таго, колькі ёсць вернікаў, а таксама з канкрэтных умоў і магчымасцей. Цяпер, у час вельмі хуткага развіцця гарадоў, трэба старацца, каб кожны раён меў свой касцёл.

Пытанні і думкі з інтэрнэту...

□ □ - *На старонках некаторых парталаў ідзе гарачая дыскусія на розныя тэмы, напрыклад, чаму ў Беларусі няма спецыяльнай св. Імшы за Айчыну? Многія вернікі хочуць, каб адбылося пасвячэнне нашай краіны Беззаганнаму Сэрцу Марыі. Многія маладыя людзі моляцца ў гэтай інтэнцыі кожную першую суботу месяца. А што Вы аб гэтым думаеце?*

- Сцверджанне, што Касцёл не моліцца за Айчыну, недакладнае. Дастаткова толькі паслухаць інтэнцыі ўсеагульных малітваў і не толькі. Акрамя гэтага кожны дыяцэзіяльны біскуп у кожную нядзелю адпраўляе св. Імшу ў інтэнцыі дыяцэзіі. А нашыя чатыры дыяцэзіі знаходзяцца на нашай Айчыне. Таму кожную нядзелю біскупы моляцца ў інтэнцыі Айчыны. Падчас апошняй малітоўнай сустрэчы моладзі ў Івянцы адбылося ўрачыстае пасвячэнне маладых людзей Беззаганнаму Сэрцу Марыі. Я спадзяюся, што ў свой час, і, прычым, хутка, адбудзецца таксама пасвячэнне краіны.

- *Шмат дзе можна таксама прачытаць Вашыя словы, што католікі і праваслаўныя павінны дзейнічаць разам. Скажыце, калі ласка, некалькі слоў на гэтую тэму. Які гэта спосаб дзеяння? І як выглядае сітуацыя ў Беларусі?*

- У цяперашні час развіцця секулярызму перад хрысціянствам стаіць шэкспіраўскае пытанне: “To be or not to be” – “Быць ці не быць” хрысціянству? Католікаў і праваслаўных злучае значна больш, чым падзяляе. І нам трэба выкарыстаць гэты вялізны патэнцыял для абвешчання Евангелля, а таксама для абароны і прапаганды хрысціянскіх каштоўнасцей. Таму мы павінны дзейнічаць разам. Важным з’яўляецца і супольнае сведчанне, якое неабходна сучаснаму свету. У Беларусі ідзе добрае супрацоўніцтва паміж нашымі Касцёламі, мы разам прымаем удзел у набажэнствах і канферэнцыях, маем супольныя дабрачынныя праекты, разам займаемся справай абароны жыцця, сям’і і г.д.

Аб удзеле ў Сінодзе Біскупаў...

- *Ксёндз Арцыбіскуп, Вы прымеце ўдзел у працы Сінода Біскупаў, які адбудзецца ў Ватыкане і будзе прысвечаны новай евангелізацыі. У чым заключаецца Ваша задача на гэтым Сінодзе?*

- Гэта будзе мой сёмы Сінод. Тэма сёлетняга Сінода – “Новая евангелізацыя для перадачы веры”. Кожны біскуп, удзельнік Сінода, называецца сінадальным айцом і павінен прымаць удзел ва ўсіх яго пасяджэннях. Ён таксама павінен прачытаць рэферат на тэму, якую выбера паводле загадзя апрацаванага спецыяльнай камісіяй Рабочага дакумента. Гэтае выступленне доўжыцца толькі 5 хвілін, таму яно павінна быць вельмі сціслае. Біскуп таксама павінен прымаць удзел у працы моўных груп, якія выяўляюць найбольш важныя праблемы і прадстаўляюць прапановы. Задача Сінода – грунтоўнае вывучэнне тэмы і прадстаўленне Святому Айцу прапановы, якія ён выкарыстоўвае пры апрацаванні апостальскай адгартцыі.

- *А аб чым Вы будзеце гаварыць?*

- Паводле ўстаноўленых правіл, тэкст выступлення біскупа не публікуецца да яго афіцыйнага прадстаўлення ў сінадальнай зале. Потым ён будзе апублікаваны таксама і ў нашых касцёльных СМІ.

- *Ці будзе магчымасць сустрэцца з Папам? Што Вы скажаце Яго Святасці?*

- Напэўна, будзе такая магчымасць, таму што падчас Сінода Святы Айцец сустракаецца з кожным біскупам. Я яго прывітаю ад імя ўсёй Беларусі, перадам запэўненне ў малітве і моцнае жаданне вернікаў як мага хутчэй убачыць яго ў нашай краіне. Таксама раскажу аб праграме адзначэння Года веры ў Беларусі. □ **Аб Годзе веры...**

- *Ужо хутка распачнецца Год веры. Якім, на Вашу думку, з’яўляецца пасланне Святога*

Айца кожнаму з нас?

- Абвяшчаючы Год веры, Бенедыкт XVI хоча звярнуць увагу сучаснага секулярызаванага свету на значэнне веры ў жыцці чалавека і яго збаўленні. А многія людзі жывуць далёка ад Бога, сталі абыякавымі да веры ці нават страцілі яе. Гэты Год павінен нанова разбудзіць іскру веры ў ахрышчаных і прывесці да яе няверуючых, бо ў нашыя часы трэба не толькі хрысціць тых, хто навярнуўся, але і навяртаць ахрышчаных. Расчыхваючы знакі часу, Святы Айцец заахвочвае шукаць дарогу веры. Задача Года веры – вывесці людзей з духоўнай пустыні да Хрыста. Браны веры адкрыты для ўсіх і ў іх трэба ўвайсці.

- Чаму Год веры павінен навучыць нас, вернікаў Беларусі?

- Адзначэнне Года веры ў Беларусі будзе спалучана з юбілеем 400-годдзя прыбыцця абраза Маці Божай у Будслаў. Дэвіз гэтага Года гучыць так: “Марыя – Маці нашай веры”. Таму гэты Год павінен нам дапамагчы быць па прыкладзе Марыі людзьмі моцнай веры, адкрыць яе прыгажосць і пераканацца, што вера вядзе да збаўлення.

- Якія падзеі плануюцца ў Касцёле на гэты Год?

- Сярод мноства ініцыятыў найважнейшыя наступныя. Мы хочам аднавіць крыжы як знакі веры. У дыяцэзіях адбудзецца перэгрынацыя копіі абраза Маці Божай Будслаўскай і рэліквій св. Тэрэзы з Лізье. У казаннях і катэхезах будзе звяртацца большая ўвага на тэму веры. Вернікаў будуць заахвочваць вывучаць Дакументы II Ватыканскага Сабору і Катэхізіса Каталіцкага Касцёла. Плануюцца сімпозіумы, прысвечаныя катэхезе, II Ватыканскаму Сабору і святым Кірыле і Мятоду – апосталам славян.

- Якім будзе Ваша пасланне да вернікаў Беларусі на Год веры?

- Будзьце моцныя верай, абараняйце яе і жывіце ёй.

- Дзякуй за размову.